




श्रीगुरुवन्दनम्

शङ्करूपेण मच्चित्तं पङ्कीकृतमभूद्यया ।

किङ्करी यस्य सा माया शङ्कराचार्यमाश्रये

॥ १ ॥

प्रह्लादवरदो देवो यो नृसिंहः परो हरिः ।

नृसिंहोपासकं नित्यं तं नृसिंहगुरुं भजे

॥ २ ॥

श्रीसच्चिदानन्द शिवाभिनवनृसिंहभारत्यभिधान् यतीन्द्रान् ।

विद्यानिधीन् मन्त्रनिधीन् सदात्मनिष्ठान् भजे मानवशम्भुरूपान्

॥ ३ ॥

सदात्मध्याननिरतं विषयेभ्यः पराङ्मुखम् ।

नौमि शास्त्रेषु निष्णातं चन्द्रशेखरभारतीम्

॥ ४ ॥

विवेकिनं महाप्रज्ञं धैर्यौदार्यक्षमानिधिम् ।

सदाभिनवपूर्वं तं विद्यातीर्थगुरुं भजे

॥ ५ ॥

अज्ञानां जाह्नवीतीर्थं विद्यातीर्थं विवेकिनाम् ।

सर्वेषां सुखदं तीर्थं भारतीतीर्थमाश्रये

॥ ६ ॥

विद्याविनयसम्पन्नं वीतरागं विवेकिनम् ।

वन्दे वेदान्ततत्त्वज्ञं विधुशेखरभारतीम्

॥ ७ ॥

बिरुदावलिः

श्रीमत्परमहंसपरिव्राजकाचार्यवर्य-

पदवाक्यप्रमाणपारावारपारीण-यमनियमासन-

प्राणायामप्रत्याहारधारणाध्यानसमाध्यष्टाङ्गयोगानुष्ठाननिष्ठ-

तपश्चक्रवर्ति-अनाद्यविच्छिन्नश्रीशङ्कराचार्यगुरुपरम्पराप्राप्त-

षड्दर्शनस्थापनाचार्य-व्याख्यानसिंहासनाधीश्वर-सकलनिगमागमसारहृदय-

साङ्ख्यत्रयप्रतिपादक-वैदिकमार्गप्रवर्तक-सर्वतन्त्रस्वतन्त्र-आदिराजधानी-विद्यानगरमहाराजधानी-

कर्णाटकसिंहासनप्रतिष्ठापनाचार्य-श्रीमद्राजाधिराजगुरु-

भूमण्डलाचार्य-ऋष्यशृङ्गपुरवराधीश्वर-तुङ्गभद्रातीरवासि-श्रीमद्विद्याशङ्करपादपद्माराधक-

श्रीमज्जगद्गुरु-श्रीमदभिनवविद्यातीर्थमहास्वामिगुरुकरकमलसञ्जात-

श्रीमज्जगद्गुरु-श्रीभारतीतीर्थमहास्वामिनां तत्करकमलसञ्जात-

श्रीमज्जगद्गुरु-श्रीविधुशेखरभारती-महास्वामिनाञ्च चरणारविन्दयोः साष्टाङ्गप्रणामान् समर्पयामः ॥

जगद्गुरु श्रीशङ्करभगवत्पादाचार्यपूजाकल्पः

शुक्लाम्बरधरं विष्णुं शशिवर्णं चतुर्भुजम् ।
प्रसन्नवदनं ध्यायेत् सर्वविघ्नोपशान्तये ॥

आगमार्थन्तु देवानां गमनार्थन्तु रक्षसाम् ।
कुर्वे घण्टारवं तत्र देवताह्वानलाञ्छनम् ॥ (इति घण्टानादं कृत्वा)

सङ्कल्पः – ममोपात्तसमस्त-दुरितक्षयद्वारा श्रीपरमेश्वरप्रीत्यर्थम् अस्माकं सहकुटुम्बानां
क्षेमस्थैर्यवीर्यविजयाभयायुरारोग्यैश्वर्याभिवृद्ध्यर्थम् इष्टकाम्यार्थ-सिद्ध्यर्थं सर्वारिष्टनिवृत्त्यर्थं
धर्मार्थकाममोक्षचतुर्विधफलपुरुषार्थसिद्ध्यर्थं श्रीशङ्करभगवत्पूज्यपादाचार्यस्वामिप्रीत्यर्थं कल्पोक्तप्रकारेण
यावच्छक्तिध्यानावाहनादिषोडशोपचारपूजां करिष्ये ।

महागणपतिं सम्प्रार्थ्य ।

वक्रतुण्डमहाकाय सूर्यकोटिसमप्रभा ।
निर्विघ्नं कुरु मे देव सर्वकार्येषु सर्वदा ॥

श्रीमहागणपतये नमः मनोरथान् प्रार्थयामि ॥

ध्यानम्

चिन्मुद्रां दक्षहस्ते प्रणतजनमहाबोधदात्रीं दधानं
वामे नम्रेष्टदानप्रकटनचतुरं चिह्नमप्यादधानम् ।
कारुण्यापारवार्धिं यतिवरवपुषं शङ्करं शङ्करांशं
चन्द्राहङ्कारहुङ्कृत्स्मितलसितमुखं भावयाम्यन्तरङ्गे ॥

शङ्कारूपेण मच्चित्तं पङ्कीकृतमभूद्यया ।
किङ्करी यस्य सा माया शङ्कराचार्यमाश्रये ॥

श्रीमत् शङ्करभगवत्पूज्यपादाचार्यस्वामिने नमः – ध्यायामि ।

सद्गुरो शङ्कराचार्य रूपान्तरितविग्रह ।
साक्षात् श्रीदक्षिणामूर्ते कृपयाऽऽवाहितो भव ॥

श्रीमत् शङ्करभगवत्पूज्यपादाचार्यस्वामिने नमः – आवाहयामि ।

आर्याम्बागर्भसम्भूत मातृवात्सल्यभाजन ।
मातृदेव ददाम्येतद्ब्रह्मसिंहासनं शुभम् ॥

श्रीमत् शङ्करभगवत्पूज्यपादाचार्यस्वामिने नमः – आसनं समर्पयामि ।

विद्याधिराजसत्पौत्र विद्याव्यासङ्गतत्पर ।
विश्वविख्यातवैदुष्य पाद्यमेतद्दाम्यहम् ॥

श्रीमत् शङ्करभगवत्पूज्यपादाचार्यस्वामिने नमः – पादारविन्दयोः पाद्यं पाद्यं समर्पयामि ।

शिवगुर्वन्वयाम्भोधिशरत्पर्वनिशाकर ।
शिवावतार भगवन् गृहाणार्घ्यं नमोऽस्तु ते ॥

श्रीमत् शङ्करभगवत्पूज्यपादाचार्यस्वामिने नमः – हस्तयोः अर्घ्यमर्घ्यं समर्पयामि ।

दरिद्रब्राह्मणीसद्मस्वर्णामलकवर्षक ।
विस्मापकस्वात्मवृत्त ददाम्याचमनीयकम् ॥

श्रीमत् शङ्करभगवत्पूज्यपादाचार्यस्वामिने नमः – मुखे आचमनीयमाचमनीयं समर्पयामि ।

जननीसमनुज्ञात संन्यासाश्रमसङ्ग्रह ।
गन्धर्वशापशमन मधुपर्कं ददामि ते ॥

श्रीमत् शङ्करभगवत्पूज्यपादाचार्यस्वामिने नमः – मधुपर्कं निवेदयामि ।
मधुपर्कधारणानन्तरम् आचमनीयमाचमनीयं समर्पयामि ॥

गोविन्दभगवत्पादपादसेवाधुरन्धर ।
महावाक्योपदेशाढ्य स्नाहि पञ्चामृतद्रवैः ॥

श्रीमत् शङ्करभगवत्पूज्यपादाचार्यस्वामिने नमः – फलपञ्चामृतस्नानं समर्पयामि । शुद्धोदकेन स्नपयिष्ये । अभिषेकः ।

वाराणसीपुरीरम्यगङ्गातीरनिषेवक ।
गङ्गादितीर्थैः श्रीरुद्रमन्त्रैस्त्वां स्नपयाम्यहम् ॥

श्रीमत् शङ्करभगवत्पूज्यपादाचार्यस्वामिने नमः – शुद्धोदकस्नानं समर्पयामि ।
स्नानानन्तरम् आचमनीयमाचमनीयं समर्पयामि ॥

भाष्यभागीरथीपाथः पवित्रीकृतभूतल ।
भाष्यप्रवचनासक्त वस्त्रयुग्मं ददामि ते ॥

श्रीमत् शङ्करभगवत्पूज्यपादाचार्यस्वामिने नमः – वस्त्रं समर्पयामि ।

सनन्दनादिमेधाविपण्डितच्छात्रसंवृत ।
सर्वशास्त्रार्थनिपुण गन्धान् धारय सादरम् ॥

श्रीमत् शङ्करभगवत्पूज्यपादाचार्यस्वामिने नमः – दिव्यपरिमलगन्धान् धारयामि ।

वृद्धवेषप्रतिच्छन्नव्याससन्दर्शनोत्सुक ।
भस्मोद्धूलितसर्वाङ्ग भस्म दिव्यं ददामि ते ॥

श्रीमत् शङ्करभगवत्पूज्यपादाचार्यस्वामिने नमः – भस्मोद्धूलनं समर्पयामि ।

व्यासदत्तवरप्राप्त षोडशाब्दायुरुज्वल ।
किङ्करीकृतभूपाल कुङ्कुमं ते ददाम्यहम् ॥

श्रीमत् शङ्करभगवत्पूज्यपादाचार्यस्वामिने नमः – कुङ्कुमचूर्णं समर्पयामि ।

श्रीमन्मण्डनमिश्रादिवादकेलिविशारद ।
दुर्वादतूलवातूल भज रुद्राक्षमालिकाम् ॥

श्रीमत् शङ्करभगवत्पूज्यपादाचार्यस्वामिने नमः – रुद्राक्षमालिकां समर्पयामि ।

श्रीमन्मण्डनकर्णोक्तमहावाक्यादिमन्त्रक ।
सुरेश्वराख्यासन्देयिन् बिल्वपत्रं ददामि ते ॥

श्रीमत् शङ्करभगवत्पूज्यपादाचार्यस्वामिने नमः – बिल्वपत्रं समर्पयामि ।

सुरेशपद्मचरणहस्तामलकतोटकैः ।
अन्यैश्च शिष्यैः संवीत पुष्पमालां ददामि ते ॥

श्रीमत् शङ्करभगवत्पूज्यपादाचार्यस्वामिने नमः – पुष्पमालिकां समपर्ययामि ।

अष्टोत्तरशतनामपूजां करिष्ये ।

श्रीशङ्कराचार्यवर्याय नमः
ब्रह्मानन्दप्रदायकाय नमः
अज्ञानतिमिरादित्याय नमः
सुज्ञानाम्बुधिचन्द्रमसे नमः
वर्णाश्रमप्रतिष्ठात्रे नमः
श्रीमते नमः
मुक्तिप्रदायकाय नमः
शिष्योपदेशनिरताय नमः
भक्ताभीष्टप्रदायकाय नमः
सूक्ष्मतत्त्वरहस्यज्ञाय नमः
कार्याकार्यप्रबोधकाय नमः
ज्ञानमुद्राञ्चितकराय नमः
शिष्यहृत्तापहारकाय नमः
परिव्राजाश्रमोद्धर्त्रे नमः
सर्वतन्त्रस्वतन्त्रधिये नमः
अद्वैतस्थापनाचार्याय नमः
साक्षाच्छङ्कररूपधृते नमः
षण्मतस्थापनाचार्याय नमः
त्रयीमार्गप्रकाशकाय नमः
वेदवेदान्ततत्त्वज्ञाय नमः
दुर्वादिमतखण्डनाय नमः
वैराग्यनिरताय नमः
शान्ताय नमः
संसारार्णवतारकाय नमः
प्रसन्नवदनाम्भोजाय नमः
परमार्थप्रकाशकाय नमः
पुराणस्मृतिसारज्ञाय नमः
नित्यतृप्ताय नमः

१०

२०

महते नमः
शुचये नमः
नित्यानन्दाय नमः
निरातङ्काय नमः
निस्सङ्गाय नमः
निर्मलात्मकाय नमः
निर्ममाय नमः
निरहङ्काराय नमः
विश्ववन्द्यपदाम्बुजाय नमः
सत्त्वप्रधानाय नमः
सद्भावाय नमः
सङ्ख्यातीतगुणोज्ज्वलाय नमः
अनघाय नमः
सारहृदयाय नमः
सुधिये नमः
सारस्वतप्रदाय नमः
सत्यात्मने नमः
पुण्यशीलाय नमः
साङ्ख्ययोगविचक्षणाय नमः
तपोराशये नमः
महातेजसे नमः
गुणत्रयविभागविदे नमः
कलिघ्नाय नमः
कालकर्मज्ञाय नमः
तमोगुणनिवारकाय नमः
भगवते नमः
भारतीजे नमः
शारदाह्वानपण्डिताय नमः

३०

४०

५०

धर्माधर्मविभागज्ञाय नमः
 लक्ष्यभेदप्रदर्शकाय नमः
 नादबिन्दुकलाभिज्ञाय नमः
 योगिहृत्पद्मभास्कराय नमः
 अतीन्द्रियज्ञाननिधये नमः
 नित्यानित्यविवेकवते नमः
 चिदानन्दाय नमः
 चिन्मयात्मने नमः
 परकायप्रवेशकृते नमः
 अमानुषचरित्राढ्याय नमः
 क्षेमदायिने नमः
 क्षमाकराय नमः
 भव्याय नमः
 भद्रप्रदाय नमः
 भूरिमहिम्ने नमः
 विश्वरञ्जकाय नमः
 स्वप्रकाशाय नमः
 सदाधाराय नमः
 विश्वबन्धवे नमः
 शुभोदयाय नमः
 विशालकीर्तये नमः
 वागीशाय नमः
 सर्वलोकहितोत्सुकाय नमः
 कैलासयात्रा-सम्प्राप्त-चन्द्रमौलि-प्रपूजकाय नमः ८०
 काञ्च्यां श्रीचक्रराजाख्य-यन्त्रस्थापन-दीक्षिताय नमः
 श्रीचक्रात्मक-ताटङ्क-तोषिताम्बा-मनोरथाय नमः

६०

श्रीब्रह्मसूत्रोपनिषद्भाष्यादि-ग्रन्थकल्पकाय नमः
 चतुर्दिक्कतुराम्नाय प्रतिष्ठात्रे नमः
 महामतये नमः
 द्विसप्ततिमतोच्छेत्रे नमः
 सर्वदिग्विजयप्रभवे नमः
 काषायवसनोपेताय नमः
 भस्मोद्धूलितविग्रहाय नमः
 ज्ञानात्मकैकदण्डाढ्याय नमः ९०
 कमण्डलुलसत्कराय नमः
 गुरुभूमण्डलाचार्याय नमः
 भगवत्पादसंज्ञकाय नमः
 व्याससन्दर्शनप्रीताय नमः
 ऋष्यशृङ्गपुरेश्वराय नमः
 सौन्दर्यलहरीमुख्य-बहुस्तोत्र-विधायकाय नमः
 चतुष्पष्टिकलाभिज्ञाय नमः
 ब्रह्मराक्षसमोक्षदाय नमः
 श्रीमन्मण्डनमिश्राख्य-स्वयम्भूजय-सन्नुताय नमः
 तोटकाचार्यसम्पूज्याय नमः १००
 पद्मपादार्चिताङ्घ्रिकाय नमः
 हस्तामलक-योगीन्द्र-ब्रह्मज्ञान-प्रदायकाय नमः
 सुरेश्वराख्य-सच्छिष्य-सन्न्यासाश्रमदायकाय नमः
 नृसिंहभक्ताय नमः
 सद्रत्नगर्भहेरम्ब-पूजकाय नमः
 व्याख्यासिंहासनाधीशाय नमः
 जगत्पूज्याय नमः
 जगद्गुरवे नमः १०८

श्रीमत् शङ्करभगवत्पूज्यपादाचार्यस्वामिने नमः – अष्टोत्तरशतनामार्चनं समर्पयामि ।

सर्वज्ञपीठिकारोहसमुत्सुकितमानस ।
 सर्वज्ञमूर्ते सर्वोत्तमन् धूपमाजिघ्र सादरम् ॥

श्रीमत् शङ्करभगवत्पूज्यपादाचार्यस्वामिने नमः – धूपमाग्रापयामि ।

सरस्वतीकृतप्रश्नोत्तरदानविचक्षण ।
शृङ्गाद्रिस्थानतत्संस्थाकारिन् दीपं गृहाण भोः ॥

श्रीमत् शङ्करभगवत्पूज्यपादाचार्यस्वामिने नमः – दीपं दर्शयामि ।
धूपदीपानन्तरम् आचमनीयमाचमनीयं समर्पयामि ।

षण्मतस्थापनाचार्य षड्दर्शनविशारद ।
गृहाण षड्सोपेतं भक्ष्यभोज्यादिकं प्रभो ॥

श्रीमत् शङ्करभगवत्पूज्यपादाचार्यस्वामिने नमः – नैवेद्यं निवेदयामि ।

चतुर्दिक्कतुराम्नायव्यवस्थापक शङ्कर ।
सर्वलोकैकसम्पूज्य पानीयं प्रतिगृह्यताम् ॥

श्रीमत् शङ्करभगवत्पूज्यपादाचार्यस्वामिने नमः – पानीयं समर्पयामि ।

उत्तरापोशनं समर्पयामि ।
हस्तप्रक्षालनं समर्पयामि ।
पादप्रक्षालनं समर्पयामि ।
पुनराचमनीयं समर्पयामि ।

सर्वलोकसुविख्यातयशोराशिनिशाकर ।
सर्वात्मभूतसुगुरो ताम्बूलं प्रददामि ते ॥

श्रीमत् शङ्करभगवत्पूज्यपादाचार्यस्वामिने नमः – ताम्बूलं समर्पयामि ।

प्रस्थानत्रितयीभाष्यनिर्माणैकविशारद ।
अज्ञानतिमिरोत्सारिन् पश्य नीराजनप्रभाम् ॥

श्रीमत् शङ्करभगवत्पूज्यपादाचार्यस्वामिने नमः – कर्पूरमङ्गलनीराजनं दर्शयामि ।



श्रीविद्यादिमहामन्त्रमाहात्म्यपरिदर्शक ।
मन्त्रसारज्ञ भगवन् मन्त्रपुष्पं ददामि ते ॥

श्रीमत् शङ्करभगवत्पूज्यपादाचार्यस्वामिने नमः – मन्त्रपुष्पं समर्पयामि ।

वर्णाश्रमसदाचारसंरक्षणविचक्षण ।
सुवर्णवर्णवर्ष्माढ्य स्वर्णपुष्पं ददामि ते ॥

श्रीमत् शङ्करभगवत्पूज्यपादाचार्यस्वामिने नमः – स्वर्णपुष्पं समर्पयामि ।

प्रदक्षिणीकृताशेषभारताजिर शङ्कर ।
प्रदक्षिणं करोमि त्वां प्रसन्नवदनाम्बुज ॥

श्रीमत् शङ्करभगवत्पूज्यपादाचार्यस्वामिने नमः – प्रदक्षिणं समर्पयामि ।

इन्द्रोपेन्द्रविरिञ्चादिकिरीटोद्धृष्टपादुक ।
नमस्करोमि सततं तव पादसरोरुहे ॥


श्रुतिस्मृतिपुराणानामालयं करुणालयम् ।
नमामि भगवत्पादशङ्करं लोकशङ्करम् ॥

शङ्करं शङ्कराचार्यं केशवं बादरायणम् ।
सूत्रभाष्यकृतौ वन्दे भगवन्तौ पुनः पुनः ॥

नारायणं पद्मभुवं वसिष्ठं शक्तिं च तत्पुत्रपराशरं च
व्यासं शुक्रं गौडपदं महान्तं गोविन्दयोगीन्द्रमथास्य शिष्यम् ।
श्रीशङ्कराचार्यमथास्य पद्मपादं च हस्तामलकं च शिष्यं
तं तोटकं वार्तिककारमन्यान् अस्माद्गुरुन् सन्ततमानतोस्मि ॥

सदाशिवसमारम्भां शङ्कराचार्यमध्यमाम् ।
अस्मदाचार्यपर्यन्तां वन्दे गुरुपरम्पराम् ॥

श्रीमत् शङ्करभगवत्पूज्यपादाचार्यस्वामिने नमः – मनोरथान् प्रार्थयामि ।
श्रीमत् शङ्करभगवत्पूज्यपादाचार्यस्वामिने नमः – नमस्कारान् समर्पयामि ।



प्रसन्नहृदयाम्भोज प्रपन्नार्तिप्रभञ्जन ।
प्रकृष्टज्ञानमाहात्म्य प्रसन्नार्घ्यं ददामि ते ॥

श्रीमत् शङ्करभगवत्पूज्यपादाचार्यस्वामिने नमः – प्रसन्नार्घ्यं समर्पयामि ।

अद्वैतसारसर्वस्वसङ्ग्रहोत्सुकमानस ।
शिष्योपदेशप्रणयिन् प्रार्थनां ते समर्पये ॥

श्रीमत् शङ्करभगवत्पूज्यपादाचार्यस्वामिने नमः – प्रार्थनां समर्पयामि ।

कैलासशैलगमनपरिनिष्ठितमानस ।
छत्रचामरगीताद्यैः सुप्रीतो वरदो भव ॥

श्रीमत् शङ्करभगवत्पूज्यपादाचार्यस्वामिने नमः – सर्वोपचारान् समर्पयामि ॥

आवाहनं न जानामि न जानामि विसर्जनम् ।
पूजाविधिं न जानामि क्षमस्व परमेश्वर ॥

अन्यथा शरणं नास्ति त्वमेव शरणं मम ।
तस्मात्कारुण्यभावेन रक्ष रक्ष महेश्वर ॥

अपराधसहस्राणि क्रियन्तेऽहर्निशं मया ।
दासोऽयमिति मां मत्वा क्षमस्व परमेश्वर ॥

कायेन वाचा मनसेन्द्रियैर्वा बुद्ध्यात्मना वा प्रकृतेः स्वभावात् ।
करोमि यद्यत् सकलं परस्मै नारायणायेति समर्पयामि ॥

अनया पूजया श्रीमत् शङ्करभगवत्पूज्यपादाचार्याः सुप्रीताः सुप्रसन्नाः वरदा भवन्तु ॥

॥ इति श्रीमत् शङ्करभगवत्पूज्यपादाचार्यपूजाकल्पः ॥